

పారిపోయిన కల

ఆకాశం నెత్తురు కక్కుతోంది- దేన్నో దారుణంగా నమిలి మింగేసినట్టు. లేకపోతే ఆ నెత్తురెక్కడిది? సూర్యుడు బెదురు బెదురుగా పారిపోతున్నాడు. పక్షులు కూడా పరిగెత్తుతున్నాయి. అక్కడేదో జరిగే వుంటుంది.

కాని నగరంలో ఎవ్వరూ పట్టించుకోరేం? కార్లు, రిక్షాలూ, మనుషులూ ఎవరి దారిని వాళ్ళు మహావేగంగా వెళ్ళిపోతున్నారు, వెనకెవరో తరుముతున్నట్టు. పరిగెత్తుతున్నారు చీమలపుట్ట పగిలినట్టు. అక్కడేం జరిగిందని ఒక్కడూ అడగడు. కనీసం ఒక్క నిమిషమైనా ఆగడు. ఎవడి ముఖం లోనూ ఏ విధమైన ఆసక్తి కన్పించదు. సెంటర్లో ఎత్తైన దిమ్మమీద ఆ కానిస్టేబులూ స్టాప్ సిగ్నల్ పుచ్చుకు చేతులూపుతాడేగానీ ఏం జరిగిందో తెలుసుకోడు.

వీళ్ళకేదో అయింది. అదేమిటో తెల్చుకోవాలి. సైకిల్ మీద హడావుడిగా వెళ్ళిపోతున్న ఒక మనిషిని హాండిల్ పట్టుకు ఆపాను.

“ఓ మనిషీ! ఎక్కడికి పోతున్నావ్?” అతను నావంక ఎగాదిగా చూశాడు. “నిన్నేం చెయ్యనై. చెప్పు.”

అతను బిక్కిమొహం వేసుకుని అటూ, ఇటూ దిక్కులు చూస్తూ ఉండిపోయాడు. నోట్లోంచి మాట పెగల్లేదు. నాకు కోపం వచ్చింది. అమాంతం చొక్కా పుచ్చుకుని రెట్టించాను.

“నీ దారి మళ్ళిస్తాను. ఎక్కడికి పోతున్నావంటే మాట్లాడవేం?”

“ఇ....ఇ...ఇంటికి వెళ్ళాలి.”

“ఇక్కడేం జరిగిందో అడక్కుండానే వెళ్ళిపోతున్నావే? అదుగో ఆకాశం ఎవణ్ణో మింగేసింది. నెత్తురు కన్పించడం లేదా? ఆ సంగతి కనుక్కుని వెళ్ళు. తలకిందులుగా మాత్రం వెళ్ళకు. తల బొప్పికడుతుంది.” అని అతని సైకిల్ ని ఒక్కతన్ను తన్నాను. అతనదే పరుగు.

ఈ సంగతేమిటో తేల్చాలనుకుని సెంటర్లో ట్రాఫిక్ కానిస్టేబుల్ నిల్చున్న

దిమ్మమీదికి లంఘించాను. అతని చేతిలోని స్టాప్ సిగ్నల్ లాక్కుని హడావుడిగా పోయే జనానికి చూపిస్తూ అరిచాను.

“స్టాప్! స్టాప్! స్టాప్ వేర్ యువర్! ఎందుకీలా తలకిందులుగా పరిగెత్తుతారు? పైకి చూస్తే ఏం జరిగిందో తెలుస్తుంది. కాస్త ఆలోచించండి.”

జనమంతా ఎక్కడి వాళ్ళక్కడ దిగ్రాంతిలో నిల్చిపోయారు. కార్లు, ఇతర వాహనాలూ ఆగిపోయాయి. బ్రాఫిక్ స్తబ్ధించిపోయింది. ఇప్పుడు కొంచెం బాగుంది. వాళ్ళు కాళ్ళమీద నిలబడి ఆలోచించడానికి కాస్తంత వెసులుబాటు కలిగింది. కానీ ఆ కానిస్టేబుల్ నా చేతిలో సిగ్నల్ లాక్కుని వీపుమీద ఒక్కటిచ్చి కిందికి నెట్టేశాడు. దెబ్బ తగిలితే వాణ్ణి చంపేద్దామనుకున్నాను. కానీ దెబ్బ తగిలిందో, లేదో చూడడానికి వీపు కనిపించలేదు. అంచేత అతణ్ణి క్షమించేశాను.

కొంచెం దూరం నడిచాను. రోడ్డుపక్క నిలబడి అటూ, ఇటూ చూస్తుంటే వాళ్ళెందుకలా తలకిందులుగా పరిగెత్తుతున్నారో నాకర్థం కాలేదు. ఒక్కడూ సరిగ్గా కాళ్ళమీద నడవడం లేదు. నాకు ఆపుకోలేనంత నవ్వాల్సింది. ఇక లాభంలేదు. వాళ్ళు సరిగ్గా నడిచేట్టు చేయాల్సిందే. జనం మధ్యకి ఒక్క గంతేసి రోడ్డుమీద తల పెట్టి కాళ్ళు వైకెత్తేశాను. కాళ్ళు నిలవలేదు. మళ్ళీ మళ్ళీ ప్రయత్నించి నిలబడగలిగాను. ఆశ్చర్యం! జనం ఇప్పుడు చక్కగా కాళ్ళ మీద నిలబడి వున్నారు. తలకాయలు సరిగ్గానే వున్నాయి. నా ప్రయత్నం ఫలించిందో, లేదో అంతలోనే ఒక పోలీసు నా దగ్గరికి వచ్చాడు.

“ఏయ్ లేచి పక్కకు తప్పుకో. కార్లు పోవాలి” అని అరిచాడు.

“కలగంటున్నాను. కాసేపు ఓపికపట్టు” అన్నాను ఎంతో మర్యాదగా.

కానీ అతనూరుకోలేదు. రెక్కపట్టి బలవంతంగా లేవదీసి లాఠీకర్ర జళిపించాడు. అతన్నో వాదించి ప్రయోజనం లేదు. “సరే చావండి” అని అక్కణ్ణించి పరుగుదీశాను.

★ ★ ★

ఆ సందులో చెత్తకుండీ దగ్గర కుక్కలు భయంకరంగా కాట్లాడుకుంటుంటే చూస్తూ నిలబడ్డాను. నాలుగైదు కుక్కలు కలిసి ఒక దాన్ని తరుముతున్నాయి. అది హఠాత్తుగా ఆగి వెనక కాళ్ళమీద కూర్చుని కాళ్ళసందున తోక ఇరికించి పళ్ళికిలించింది. తక్కిన కుక్కలు వెనక్కి తగ్గాయి. నేను నేరుగా దాని దగ్గరికి వెళ్ళాను.

“ఎందుకేడుస్తున్నావు?” అని అడిగాను.

“దౌర్జన్యం” అంది కుక్క.

మిగిలిన కుక్కల్ని తరిమికొట్టాను.

“అయితే నిన్న నాకో కలవచ్చింది. నీకు తెలుసా?”

దానికి తెలీదు. అంచేత న్నావైపు కుతూహలంగా చూసింది.

“నాతోపాటు రా. కల చూపిస్తాను” అంటూ దాని తోక పుచ్చుకు లాక్కెళదామని

ప్రయత్నించాను.

కానీ అది పశ్చిమింబి ఏదో అంది. అంటే నాతో రాదన్నమాట. నాక్కోపం వచ్చింది. ఒక రాయి తీసుకుని దానిమీద విసిరాను.

నేను మెయిన్ రోడ్డుమీదకి వచ్చేసరికి ఏదో పెద్ద ఊరేగింపు సాగుతోంది. ఊరేగింపు మధ్య లాపులేని కారుమీద ఎవరో మనిషి చేతులు జోడించి ఘట్టాచూసి పశ్చిమిస్తున్నాడు. మెడనిండా పూలదండలు. ముందూవెనకా వున్న జనం ఎందుకో “ఎవరో వర్ణిల్లాలి” అంటూ కేకలు పెడుతున్నారు. ఆశ్చర్యం! అందులో ఒక్కళ్ళకీ మెడమీద తలకాయలేదు. మరి వాళ్ళెలా చూడగలుగుతారు? ఆ ఎవరో వర్ణిల్లడానికీ, కారుమీద ఆ మనిషి పశ్చిమింబిచడానికీ తప్పకుండా ఏదో సంబంధం వుంది. అదేమిటో నాకర్థం కాలేదు. కానీ ఒకటి మాత్రం నిజం. ఆ వ్యక్తికి ఖచ్చితంగా చాలా పొడవైన తోకవుంది. దాన్ని వీపువెనక ఊపుకుంటూ వుండాలి. అతను వెనక్కి తిరక్కిపోవడానికదే కారణం. నాకు తెలుసు. సమయం చూసి తోక ముందుకు తీస్తాడు. సందుదొరగ్గానే ఎవరిమీదకోదూకి కరుస్తాడు. పిచ్చి కుక్కపళ్లలో విషం వుంటుంది. పళ్ళు పీకేస్తే ఎవర్నీ కరవడానికీ అవకాశం ఉండదు. పట్టకారు దొరికితే ఆ పని చెయ్యొచ్చు. జనం మధ్య జొరబడి ఎక్కడైనా పట్టకారు దొరుకుతుందేమో అని చచ్చేట్టు వెదికాను. వాళ్ళు కాళ్ళతో నన్ను తొక్కేశారు గానీ పట్టకారు దొరకలేదు. ఈ లోగా ఊరేగింపు దాటిపోనే పోయింది. పోతే పోనీ.

ఇంతలో రోడ్డు కవతల పెద్దషాపులోంచి సూటు బూటు ఉన్న ఆ పెద్ద మనిషి దర్జాగా తన కారువద్దకి నడిచాడు. డోరు ముందు ఆగి సిగరెట్ పాకెట్ తీసి ఓ డన్ హిల్ వెలిగించాడు. డన్ హిల్ పక్కనే అతని భార్య కాబోలు ఎటో చూపిస్తూ ఏదో అంటోంది. సీత్రూశారీ. మెళ్ళో రవ్వల నెక్లెస్. చేతికి బంగారం గాజాలు. చేతిలో వానిటీ బ్యాగ్. పెదాలకి లిప్స్టిక్. మొహంనిండా మేకప్ రంగు. వాళ్ళ వెనకే పెద్ద పెద్ద ప్యాకెట్లు మోసుకొస్తున్నాడు డ్రైవర్. ఆ సామాను కాక వాళ్ళదగ్గర ఇంకేమై నా ఉందేమో తెలుసుకోవాలి. గబగబా కారు దగ్గరికి వెళ్ళి “హలో డన్ హిల్” అని పలకరించాను. డన్ హిల్ తెల్లబోయి నా వంక ఎగాదిగా చూశాడు.

“ఈ కారు నీదేనా?” అడిగాను.

“ఎస్” అన్నాడు గంభీరంగా.

“ఆ పాకెట్లు?”

“మావే”

“ఆవిడా నీదేనా?”

అనుమానంగా చూశాడు నావంక.

“పోనీ యిది నీదేనా?” అతని తలమీద చెయ్యిపెట్టి అడిగాను.

అతను బిత్తరపోయాడు. నాకింకా హాషారొచ్చింది.

“అన్నట్టు ఆవిడ ముఖం ఎక్కడుందో నీకు తెలుసా?”

అతనికి తెలీదు. అందుకే సమాధానం చెప్పకుండా ముఖం పక్కకి తిప్పుకున్నాడు.

“నాకు తెలుసు. చెప్పనా? ఆ వానిటి బ్యాగ్ లో దాచిపెట్టింది. జాగ్రత్త. మారుపడి పోతుందేమో. ముఖం లేకపోతే ఎలా గుర్తుపట్టగలుగుతావ్”

అతను నావంక వెర్రిగా చూస్తుండి పోయాడు. అతని చెయ్యి పట్టుకు దబాయించాను.

“ఈ సూటూ, కారూ, మోహం లేని భార్య, ఆ సామానూ తప్ప ఇంకేమై నా ఉందా నీ దగ్గర? నిజం చెప్పు?”

“.....”

“ఓయీ బ్రాన్స్పరెంటూ! నీలోంచి నాకు అవతలి మనుషులూ, రోడ్డు, కార్లు కన్పించుచున్నవి. ఈ సామానుతో, సూటూ బూటులతో నిన్ను పూరించుకొనుము. ఫిల్ ద వాక్యూమ్. గో చెత్తకుండి. నా కల నీకు చస్తే చెప్పను.”

బ్రాన్స్పరెంట్ గబుక్కున కార్లోకి దూకి తలుపు దఢాల్ప వేశాడు. కారు దడుచుకుని పరిగెత్తింది.

నాకల ఎక్కడైనా కన్పిస్తుందేమోననే ఆశతో రోడ్లన్నీ గాలిస్తున్నాను. ఏ మనిషిలోనైనా దాక్కుందేమో వెదికాను. దొరికిన ప్రతికాగితం ముక్కనీ పరీక్షించాను. అది కన్పించలేదుగానీ ఎక్కణ్ణిచో వాడు పరిగెత్తుకొచ్చి నా చెయ్యి పట్టుకున్నాడు. వాణ్ణి నేనెప్పట్టుంచో ఎరుగుదును.

“అన్నయ్యా! ఇంటికి పోదాం పద. మూడ్రోజుల్నుంచీ నీకోసం వెదుకు తున్నాను” అన్నాడు వగరుస్తూ.

నేను మాట్లాడలేదు. ఎటో చూస్తుండి పోయాను.

“అమ్మ బతకలేదు. మొన్న రాత్రే చచ్చిపోయింది” అన్నాడు మెల్లగా.

వాడి కళ్ళల్లో గిరున నీళ్ళు తిరుగుతున్నాయి. అతనెందుకేడుస్తాడు?

“మనం మాత్రం చచ్చిపోలేదా? ఎందుకేడుస్తావు?” అని ఓదార్చాను. వాడు ఏడుపు మానలేదు. వాడి కళ్ళింకా ఎరుపెక్కాయి.

“అక్క శవంతో పాటే దహనంచేశాం. పక్కంటివాళ్ళు సహాయం చేశారు. పోస్టుమార్టం చేస్తారేమోనని భయపడ్డాం. అక్క పర్సులో కొంత డబ్బు దొరికింది. దాంతో ఎలాగో తప్పించుకున్నాం.”

“హాహా! శవాన్ని కూడా వుపయోగించుకున్నారా?”

“తప్పలేదు, ఆ విధంగా సంపాదిస్తుందని తెలీనంతకాలం ఆమె తెచ్చిన డబ్బు వాడుకోలేదా? అయినా అక్క తప్పేం వుంది? అమ్మా నాన్నా రోగిష్టివాళ్ళు. మనం ఎందుకూ పనికి రాకుండాపోయాం. అక్కే మనకింత తిండి పెట్టింది ఇన్ని రోజులూ.

ఆవిణ్ణి తిట్టిన వాళ్ళంతా మనల్ని పోషించారా? నాకెంతో కసిగా వుంది. అప్పులు తీరే మార్గం కన్పించడంలేదు. ప్రపంచంలో కనబడ్డవాణ్ణి నరికెయ్యాలనిపిస్తోంది” అన్నాడు తీవ్రంగా.

వాడికళ్ళు చింతనిప్పుల్లా మండుతున్నాయి. వాడి కళ్ళ వెనకాల పీర్లగుండం వుండి వుండాలి. నా గుండెల మీద ఎవరో కూర్చున్నట్టుంది. శవం కాలిన కమురు వాసన నా ముక్కుకి సోకుతోంది. శవం....కాలిన కమురు కంవు... కీరోసిన్... అక్క....పడుపు....కడుపు....కడుపు కోసం పడుపు....పడుపులో కడుపు....కడుపులా పడుపు...హాహా

వాడు కళ్ళు తుడుచుకున్నాడు.

“నీకేదో కంపెనీ నుంచి ఇంటర్వ్యూ కార్డుచ్చింది. పదో తారీకు హాజరు కావాలట.”

“నో పదికాదు. ముప్పై రెండు. ముప్పై ఒకటి తర్వాత ముప్పై రెండే. అంతే. ముప్పై రెండూ ఇంటర్వ్యూ ఎంత? జీరో జీరో అంటే నీరో. ఇంటర్వ్యూకి నేనెందు కెళ్ళాలి? వాళ్ళకి తెలీని విషయాలన్నీ ఎందుకు చెప్పాలి? వెళ్ళనుగాక చెప్పను. చెప్పను గాక వెళ్ళను. నేనిటే వెళ్తాను” అంటూ వాడు చెయ్యి పట్టుకు వారిస్తున్నా వినకుండా ముందుకి కదిలాను. ఎందుకో నిస్పృహగా ఉంది. అయినా వెళ్ళక తప్పదు. నా కలను వెదక్క తప్పదు.

ఆ రోజు నా కలని కలుసుకోవడం కోసం బస్సెక్కి బయల్దేరాను. నా ప్రయాణం ఎప్పుడు ముగుస్తుందో తెలీదు. పక్కనే ఎవరో మనిషి కూర్చుని వున్నాడు. కంటికి కన్పించనంత దూరంగా కూర్చుని వున్నాడు. స్లెంటువాసన తప్ప మనిషి వాసన రావడం లేదు. కిటికీలోంచి తల బయటికి తిప్పి దాటిపోతున్న షాపులవంక, వాహనాల వంక కనీసం ఓరగా నన్నా చూడలేదు. అంటే నా కల గురించి అతనికేమీ తెలీదు. తెలిస్తే నాతో ఎంతో సంతోషంగా మాట్లాడేవాడే. కనీసం తనకు తెలీదన్న విషయమైనా నాతో చెప్పలేదు. చైతన్యవంతమైన నా కల కంటే అతనికి షాపులూ, వాహనాలూ మిలమిల లాడే లైట్లూ రంగులే ఎక్కువ ఆసక్తి కలిగిస్తున్నా యన్నమాట. ఇదెంత మాత్రం సహించరాని విషయం.

“ఏమిటి తదేకంగా చూస్తున్నావ్?” అని ప్రశ్నించాను.

అతను సమాధానించ లేదు. ఒకసారి తల తిప్పి నావైపు వింతగా చూసి మళ్ళీ తల తిప్పి బయటికే చూడసాగాడు. మా ఇద్దరి మధ్య దాదాపు వందమైళ్ళ దూరం వుంది. అందుకే నా మాటలతనికి విన్పించలేదు. అయినా మళ్ళీ అడిగాను.

“ఓ మనిషీ! ఏమిటి చూస్తున్నావ్?”

“షాపులవంక చూస్తున్నాను. అయినా నీకెందుకు?” అని అతను విసుక్కు

న్నాడు. అంటే ఎలాగేతేనేం నా మాటలతనికి విన్నించాయి.

“షాపులు కదలవు. నేను కదుల్తున్నాను. మాట్లాడుతున్నాను. మరినావైపు చూడవెందుకు?”

“ఏముంది చూడానికి?”

“నా దగ్గర మాంచి కల వుంది. చూపించనా?”

అని జేబులు వెదుక్కున్నాను. కనబళ్ళేదు. ఎక్కడో ధాక్కుందని గుర్తు కొచ్చింది. అతనికి తెలీకపోయినా నవ్వుతాడెందుకో? బస్సు వెళ్తున్నకొద్దీ ఆ మనిషి నా నుంచి ఇంకా ఇంకా దూరంగా వెళ్ళిపోతున్నాడు. లేకపోతే అలా నన్నేమాత్రం పట్టించుకోకుండా మౌనంగా వుండిపోడు. ఆ దూరం తగ్గించకపోతే ఇద్దరం పడిపోతాం. అందుచేత నేను అతనికి దగ్గరగా జరిగాను. అతనికి గిట్టలేదు కాబోలు అటువైపు జరిగాడు. నేను మరికొంచెం జరిగాను. అతను మరింత అవతలికి జరిగాడు. నేను ఇంకొంచెం... అతను మరికొంచెం... ఎలాగైనా అతనికి, నాకూ మధ్యవున్న ఎడం తగ్గించాల్సిందే. తగ్గిం... ధన్! ధన్! ఖైష్! అమ్మో!

బస్సు దేన్నో గుడ్డుకుని తలకిందులైంది ఆ విసురుకీ నేను రోడ్డుమీద పడ్డాను. సీటుకీ, స్టీరింగ్ కీ మధ్య నొక్కుకుని అడుగో డ్రైవర్, కళ్ళూ నోరు తెరుచుకుని, తలలు పగిలి... ముక్కులు బద్దలై..... కాళ్ళూ చేతులూ విరిగి... గిలగిలా తన్నుకుంటూ..... మూల్గులూ ఏడ్చులూ..... రక్తంలో నానిన రోడ్డు. రక్తంలో ముద్దగా మ్రోరూపం దాల్చిన మనుషులు. రోడ్డు మధ్యగా అడుగో ఆ మనిషి నెత్తురు మడుగులో గిలగిలా... వలవలా.. చుట్టూ జనం. వందలాది జనం... వుట్టవగిలినట్టు. నేల ఈనినట్టు... ఈగలు ముసీరినట్టు. ప్రతివాడి ముఖంలోనూ ఆశ్చర్యం. కానీ, వినీ, ఎరగని దృశ్యాన్ని చూస్తున్న వింత అనుభూతి. కానీ... కానీ ఎవడి ముఖంలోనూ మరేదో నే నాశించే భావం కన్పించలేదు. ఎవడి ముఖంలోనూ నాకల కన్పించలేదు. అప్పుడూ నాకల కన్పించలేదు. హోరర్! ఓ హోరర్! నా గుండెల్ని ఎవరో పిండు తున్నారు. నాలో ఏవో డైనవైట్లు పేలుతున్నాయి. నన్ను నులిమేసేకల. తినేసే కల.

...ఎవరెవరో కళ్ళముందు తెల్లతెల్లగా చల్లచల్లగా నడిచిపోతున్నారు. ఏ పొరలూ ఆచూదనలూ లేని మెరిసిపోయే మనుషులు. వాళ్ళ కళ్ళల్లో మహాకాంతి. పెదవుల్లో చెరగని చిరునవ్వు. చిన్నపిల్లల్లా కేరింతల్లో ఆటలాడుతూ, పాటలు పాడుతూ చెయ్యూ చెయ్యూ పట్టుకుని ఎక్కడెక్కడికో ఎగురుతూ పోయే మనుషులు. మనిషికి, మనిషికి మధ్య ఏమాత్రం ఎడంలేదు. అయినా ఎంత హాయిగా ఉంది! నా భుజంమీద చెయ్యేసి నవ్వుతూ తమతో తీసుకుపోతున్నారు వాళ్ళు. వాళ్ళంతా ఎక్కడికి వెళుతున్నారో, ఆ ప్రయాణం ఎప్పుడు మొదలైందో ఎప్పుడు ముగుస్తుందో నాకు తెలీదు. చుట్టూ కటిక చీకటి. అయినా వాళ్ళ కంటి వెలుగు చీకటిని చేదిస్తోంది. ముందు దారి చూపుతోంది.

